

5

இறுதி நபித்துவம்

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ
وَكَانَ اللَّهُ بِكُلِّ شَيْءٍ عَلِيمًا

“உங்களில் எந்த ஒரு ஆணுக்கும் முஹம்மத் ஸல்லல்லாஹு அலைஹி வஸல்லம் அவர்கள் தந்தையாக இல்லை. என்றாலும் அவர் அல்லாஹ்வின் தூதராகவும் நபிமார்களில் இறுதியானவராகவும் உள்ளார். அல்லாஹ் அனைத்தையும் நன்கறிந்தவனாக இருக்கின்றான்” (33 அல் அஹ்ஸாப் :40)

உலக மக்களுக்கு நேர்வழி காட்டுவதற்காக அல்லாஹ் காலத்துக்குக் காலம் அனுப்பிய நபிமார்களையும் ரஸூல்மார்களையும் விசுவாசம் கொள்வது ஈமானின் மிகமுக்கிய அம்சமாகும். இது பற்றி நீங்கள் ஏற்கனவே படித்துள்ளீர்கள். அந்நபிமார்களுள் முஹம்மத் ஸல்லல்லாஹு அலைஹி வஸல்லம் அவர்கள் இறுதியானவர் என்பதும் அவருக்குப் பின் நபியொருவர் வரமாட்டார் என்பதும் இஸ்லாத்தின் நிலைப்பாடாகும். இதை நிராகரிப்பது குப்ராகும். இதனை அல் குர்ஆனும் ஹதீஸும் உறுதிப்படுத்துகின்றன.

இறுதி நபித்துவத்திற்கான அல்குர்ஆன் ஆதாரங்கள்

1. “உங்களில் எந்த ஓர் ஆணுக்கும் முஹம்மத் ஸல்லல்லாஹு அலைஹி வஸல்லம் அவர்கள் தந்தையாக இல்லை. என்றாலும், அவர் அல்லாஹ்வின் தூதராகவும் நபிமார்களில் இறுதியானவராகவும் உள்ளார்” (33 அல் அஹ்ஸாப் :40)

“இவ்வசனம் முஹம்மத் ஸல்லல்லாஹு அலைஹி வஸல்லம் அவர்களுக்குப் பின் இன்னொரு நபி இல்லை என்பதற்குத் தெளிவான ஆதாரமாகும். அவருக்குப் பின் இன்னொரு நபி இல்லை என்றால் இன்னொரு ரஸூலும் இல்லை என்பது மேலும் உறுதியாகின்றது. ஏனெனில் ரிஸாலத்தினது அந்தஸ்து நபித்துவத்தினது அந்தஸ்திலும் பார்க்க விசேடமானதாகும். அனைத்து ரஸூல்மார்களும் நபிமார்களாவர்.

ஆனால் அனைத்து நபிமார்களும் ரஸூல்மார்களல்ல என்பது கவனத்திற் கொள்ளத்தக்கதாகும்.

2. “...எனக்குப் பின்னால் வரும் அஹ்மத் என்ற பெயரை உடைய ரஸூல் ஒருவரின் வருகை குறித்து நன்மாராயம் கூறுபவனாகவும் நான் உள்ளேன்..” (61 அஸ் ஸஃபு : 6)

இது ஈஸா அலைஹிஸ்ஸலாம் அவர்கள் தனது சமுதாயத்துக்கு முஹம்மது ஸல்லல்லாஹு அலைஹி வஸல்லம் அவர்கள் குறித்து எத்தி வைத்த செய்தியாகும். இவ்வாறே, நபி ஸல்லல்லாஹு அலைஹி வஸல்லம் அவர்களே இறுதி நபி என்பதை மற்றும் பல நபிமார்களும் தமது சமுதாயங்களுக்கு முன்னறிவிப்புச் செய்துள்ளார்கள்.

3. “...இன்று உங்களது மார்க்கத்தை உங்களுக்காக பூர்த்தியாக்கிவிட்டேன். எனது அருள்களையும் உங்கள் மீது முழுமைப்படுத்திவிட்டேன். இஸ்லாத்தை உங்கள் மார்க்கமாக அங்கீகரித்துவிட்டேன்...” (5 அல் மாதா: 3)

நபி ஸல்லல்லாஹு அலைஹி வஸல்லம் அவர்களின் வபாத்துக்கு சிலநாட்களுக்குமுன் அருளப்பட்ட இவ் வசனம் குறித்து இமாம் இப்னு கஸீர் ரஹ்மதுல்லாஹி அலைஹி அவர்கள் இவ்வாறு கூறுகிறார்கள்.

“ இது இந்த சமுதாயத்தின் மீது அல்லாஹ் புரிந்த மிகப் பெரிய அருளாகும். அவர்களுக்கு அவர்களது மார்க்கத்தை பூர்த்தியாக்கிவிட்டான்.

எனவே இன்னொரு மார்க்கம் அவர்களுக்குத் தேவைப்படாது. அவ்வாறே இன்னொரு றஸூலும் அவர்களுக்குத் தேவைப்படமாட்டார். ஏனெனில் முஹம்மத் ஸல்லல்லாஹு அலைஹி வஸல்லம் அவர்களை அல்லாஹ் இறுதி நபியாகவும் மனித, ஜின் வர்க்கம் இரண்டிற்கும் பொதுவான நபியாகவும் அனுப்பிவைத்தான்.”

இறுதி நபித்துவத்திற்கான ஹதீஸ் ஆதாரங்கள்

1. “எனக்கும் ஏனைய நபிமார்களுக்கும் இடையில் உள்ள தொடர்புக்கு உதாரணம் ஒருமனிதர் ஒருவீட்டைக் கட்டிமுடிக்கின்றார். அவ்வீட்டிற்குச் சென்றவர்கள் அதைப் பார்த்து அதிசயித்தனர். ஆனாலும் அங்கே பூர்த்தியாக்காது விடப்பட்டிருந்த சிறிய இடைவெளியைப் பற்றிக் குறை கூறினர். ஆம் (இஸ்லாம் எனும் கட்டிடத்தின்) பூர்த்தியாக்காது விடப்பட்டிருந்த அவ்விடத்தைப் பூர்த்தியாக்க வந்தவன்தான் நான். என்னைக் கொண்டு நபித் தொடர் முற்றுப் பெற்றுவிட்டது.” (புஹாரி, முஸ்லிம்)

2. “நான் ஏனைய நபிமார்களைவிட ஆறு விடயங்களைக் கொண்டு சிறப்பாக்கப்பட்டுள்ளேன். எனக்கு ‘ஜவாமிஉல் கலிம்’ எனும் நாவன்மை வழங்கப்பட்டுள்ளது. மதிப்பச்சம் மூலம் உதவி செய்யப்பட்டுள்ளேன். கனீமத் ஹலாலாக்கப்பட்டுள்ளது. முழுப் பூமியும் எனக்கு மஸ்ஜிதாகவும் பரிசுத்தமாகவும் ஆக்கப்பட்டுள்ளது. முழு உலகிற்கும் நான் நபியாக

அனுப்பப்பட்டுள்ளேன். என்னைக் கொண்டு நபிமார்களின் வருகை முற்றுப்பெறுகிறது.” (திர்மதி, இப்னுமாஜா)

3. “எனக்குப் பல பெயர்கள் இருக்கின்றன. நான் தான் முஹம்மத். நான் தான் அஹ்மத். நான் தான் மாஹீ (இல்லாதொழிப்பவன்). என்னைக் கொண்டு அல்லாஹ் குப்பரை இல்லாதொழிப்பான். நான் தான் ஹாஷிர் (ஒன்று சேர்ப்பவன்). மக்கள் (மறுமையில்) என்னிடமே ஒன்று சேர்வர். நான் தான் ஆகிப் (இறுதியானவன்). எனவே எனக்குப் பிறகு எந்த ஒரு நபியும் இல்லை.” (புஹாரி, முஸ்லிம்)
4. “என்னுடைய உம்மத்தில் முப்பது பொய்யர்கள் தோன்றுவார்கள். அவர்கள் ஒவ்வொருவரும் தாம் நபியென்று வாதாட்டம் செய்வர். ஆயினும் நானே நபிமார்களுக்கெல்லாம் இறுதியானவனாக இருக்கின்றேன். எனக்குப் பின் வேறு எந்த நபியும் இல்லை.” (அபூதாலூத்)

தர்க்க ரீதியான சான்றுகள்

அல்லாஹ் உலகிற்கு நபிமார்களை அனுப்பிய பின்னணியை நோக்குகையில் நபிமார்கள் அனுப்பப்படுவதற்கான சில நியாயங்கள் தெளிவாகின்றன. அவை வருமாறு:

- எந்த ஒரு நபியும் அனுப்பப்படாத சமுதாயமாக இருக்க வேண்டும். அல்லது இன்னொரு சமூகத்திற்கு அனுப்பப்பட்ட நபியின் தூதுச் செய்தி எட்டாதிருக்க வேண்டும்.
- முன்னைய நபியின் போதனை அழிந்து போயிருக்கவேண்டும் அல்லது திரிப்புடுத்தப்பட்டிருக்க வேண்டும்.
- முன்னைய நபியின் போதனை பூர்த்தியடையாதிருக்க வேண்டும்.
- ஒரு நபிக்கு இன்னொரு நபியின் துணை தேவைப்பட்டிருக்க வேண்டும்.

முஹம்மத் ஸல்லல்லாஹு அலைஹி வஸல்லம் அவர்களுக்குப்பின் இன்னொரு நபி வருவதாயின் அதற்குக் காரணமான மேற்கூறப்பட்ட எந்த ஒரு நியாயமும் தெளிவாவதில்லை. ஆகவே, நபி ஸல்லல்லாஹு அலைஹி வஸல்லம் அவர்களுக்குப் பின் இன்னொரு நபி வருவதற்கான எந்த ஒரு தேவையும் கிடையாது. ஆகவேதான் ஸஹாபாக்கள், தாபியீன்கள், தபஉத் தாபியீன்கள் ஆகிய அனைவரும் முஹம்மத் ஸல்லல்லாஹு அலைஹி வஸல்லம் அவர்களுக்குப் பின் எந்த ஒரு நபியும் வரமாட்டார் என்பதில் ஏகோபித்த கருத்தைக் கொண்டிருந்தனர்.

முஹம்மத் ஸல்லல்லாஹு அலைஹி வஸல்லம் அவர்கள் இறுதி நபி என்பதற்குப் பல ஆதாரங்கள் இருந்த போதிலும் நபி ஸல்லல்லாஹு அலைஹி வஸல்லம் அவர்களுக்குப்பின் தாமும் நபியென்று சிலர் வாதிட்டபோது பலவீனமான ஈமான், அறிவீனம் போன்றன காரணமாக சிலர் அவர்களை ஏற்கவும் செய்தனர்.

இதன் மூலம் மக்கள் வழிகெட்டு சமூகம் பிளவுபடும் ஆபத்தும் ஏற்பட்டது. எனவே அவ்வக்கால அறிஞர்களும் ஆட்சியாளர்களும் போலி நபித்துவப் பிரச்சாரத்தை முறியடித்து சத்தியத்தை நிலைநாட்ட முயற்சித்துள்ளனர்.

இமாம் அபு ஹனீபா ரஹ்மதுல்லாஹி அலைஹி அவர்களது காலத்தில் ஒரு போலி நபி “எனது நபித்துவத்திற்கான அடையாளங்களைக் காண்பிக்க எனக்கு சந்தர்ப்பமளியுங்கள்” என்றான். இதைக் கேள்வியுற்ற இமாமவர்கள் “இவனிடம் அவ்வடையாளங்களைக் காண்பிக்குமாறு கோருபவரும் காபிராகிவிடுகிறார். ஏனெனில் முஹம்மத் ஸல்லல்லாஹு அலைஹி வஸல்லம் அவர்களுக்குப் பின் ஒரு நபி இல்லவே இல்லை” என்றார்கள்.

வரலாற்றில் தோன்றிய சில போலி நபிமார்கள்

அஸ்வதுல் அன்ஸி : இவன் யமன் பிரதேசத்தைச் சேர்ந்தவன். நபி ஸல்லல்லாஹு அலைஹி வஸல்லம் அவர்கள் காலத்தைச் சேர்ந்த இவன் பைரூஸ் தைலமி என்ற ஸஹாபியினால் கொல்லப்பட்டான்.

முஸைலமா : நஜ்தை சேர்ந்த இவனும் நபி ஸல்லல்லாஹு அலைஹி வஸல்லம் அவர்கள் காலத்தைச் சேர்ந்தவனாவான். அபூபக்ர் ரழியல்லாஹு அன்ஹு அவர்களின் காலத்தில் யமாமா யுத்தத்தில் வஹ்ஷி பின் ஹர்ப் என்ற ஸஹாபியினால் கொல்லப்பட்டான்.

ஸஜாஹ் : இந்தப் பெண் போலி நபி மதீனாவுக்கெதிராகப் படை எடுக்க முயன்றாள். அது வெற்றியளிக்காத போது முஸைலமாவுடன் இணைந்து அவனை மணமுடித்தாள். அவன் கொல்லப்பட்ட பின் இஸ்லாத்தை ஏற்றாள்.

துலைஹா : கி.பி. 630ல் இஸ்லாத்தை ஏற்ற இவன் கி.பி. 631ல் தானும் ஒரு நபியென வாதிட்டான். 632 இல் புதாஹா யுத்தத்தில் காலித் பின் வலீதின் படையால் முறியடிக்கப்பட்ட பின்னர் மீண்டும் இஸ்லாத்தில் நுழைந்து கொண்டார். தனது குற்றத்தை ஒப்புக்கொண்ட அவர் பின் இஸ்லாத்தின் வெற்றிக்காக பல யுத்தங்களில் போராடினார். இறுதியாக நஹர்வான் யுத்தத்தில் ஷஹீதானார்.

முஹம்மத் ஸல்லல்லாஹு அலைஹி வஸல்லம் அவர்களின் இறுதி நபித்துவத்துக்கு எதிராகப் பிரசாரம் செய்வோர் இன்றும் உள்ளனர். அவர்கள் தம் பிரசாரத்தைப் பல்வேறு வழிகளில் மேற்கொள்கின்றனர். அவற்றுள் சில..

- அல்குர்ஆனுக்கும் ஹதீஸுக்கும் பிழையான விளக்கங்களை முன்வைத்தல்.
- போலி ஹதீஸ்களை உருவாக்குதல்.
- இஸ்லாத்தின் அடிப்படைகளில் சந்தேகங்களை ஏற்படுத்துதல்.

இறுதி நபித்துவத்திற்கு எதிரான இவை போன்ற பிரசாரங்களுக்கு இஸ்லாமிய அறிஞர்கள் தெளிவான முறையில் பதிலளித்தே வந்துள்ளனர். முஹம்மத் ஸல்லல்லாஹு அலைஹி வஸல்லம் அவர்களின் இறுதி நபித்துவத்தில் சந்தேகம் கொள்வதானது ஈமானையே பாழ்படுத்தக் கூடிய விடயமாகும். எனவே இவ்விடயத்தில் அனைத்து முஸ்லிம்களும் தெளிவுடனும் விழிப்புடனும் இருப்பது இன்றியமையாத் தேவையாகும்.

பாடத்தில் இடம்பெற்றுள்ள அரபுச் சொற்கள்

﴿ الْمَاحِي ﴾ ﴿ الْعَاقِبُ ﴾ ﴿ الْحَاشِرُ ﴾ ﴿ بُطَاحَةٌ ﴾

பயிற்சி

1. முஹம்மத் ஸல்லல்லாஹு அலைஹி வஸல்லம் அவர்களே இறுதி நபி என்பதற்கு அல் குர்ஆன் ஸுன்னாவில் இருந்து இரண்டு ஆதாரங்களை முன்வைக்குக.
2. முஹம்மத் ஸல்லல்லாஹு அலைஹி வஸல்லம் அவர்கள் இறுதி நபி என்பதை நீர் கற்ற பின்னணியில் விளக்குக.
3. வரலாற்றில் தோன்றிய போலி நபிமார்கள் சிலரின் பெயர்களைத் தருக